

NSD NEWS UNIT
ALL INDIA RADIO, GUWAHATI
0000000000

Date : 22-03-2024

Time : 1340 Hrs.

Assamese Midday Bulletin

HEADLINES

- ১। প্রধানমন্ত্রী নৰেন্দ্ৰ মোদী দুদিনীয়া ভূটান ভ্ৰমণসূচীৰে আজি পুৱা পাৰোত উপস্থিত হৈছে। পাৰো বিমান বন্দৰত তেওঁক ভূটানৰ প্ৰধানমন্ত্রী ছেৰিং টবগেই আড়ম্বৰপূৰ্ণভাৱে আদৰণি জনায়।
- ২। দিল্লীৰ মুখ্যমন্ত্রী অৰবিন্দ কেজৰিৱালৰ গ্ৰেপ্তাৰৰ পৰিপ্ৰেক্ষিতত দিল্লী বিধানসভাৰ আজিৰ বাবে নিৰ্ধাৰিত এখন বিশেষ অধিবেশন বাতিল কৰা হৈছে।
- ৩। সমগ্ৰ বিশ্বজুৰি খোৱাপানীৰ গুৰুতৰ ক্ষেত্ৰত সজাগতা সৃষ্টিৰ উদ্দেশ্যে আজি বিশ্ব জল দিৱস পালন কৰা হৈছে।
- ৪। ভাৰতীয় মহাকাশ গৱেষণা সংস্থাই আজি কৰ্ণাটকৰ চিত্ৰদুৰ্গাত পুনৰ ব্যৱহাৰযোগ্য উৎক্ষেপণ বাহন পুষ্পকৰ অৱতৰণ সফলভাৱে সম্পন্ন কৰে।
- ৫। ৰাষ্ট্ৰপতি শ্ৰীমতী দ্ৰৌপদী মুৰ্মুৰে বিজু জনতা দলৰ প্ৰবীণ নেতা তথা ওড়িশা চৰকাৰৰ ভূতপূৰ্ব মন্ত্ৰী দামোদৰ ৰাউটৰ মৃত্যুত গভীৰ শোক প্ৰকাশ কৰিছে।
- ৬। আই পি এল ক্ৰিকেট প্ৰতিযোগিতাৰ সপ্তদশ সংস্কৰণৰ খেল আজি চেন্নাইত অনুষ্ঠিত হ'ব।

000000

প্ৰধানমন্ত্রী নৰেন্দ্ৰ মোদী দুদিনীয়া ভূটান ভ্ৰমণসূচীৰে আজি পুৱা পাৰোত উপস্থিত হৈছে। পাৰো বিমান বন্দৰত তেওঁক ভূটানৰ প্ৰধানমন্ত্রী ছেৰিং টবগেই আড়ম্বৰপূৰ্ণভাৱে আদৰণি জনায়। এই ভ্ৰমণৰ সময়ছোৱাত প্ৰধানমন্ত্রী মোদীয়ে ভূটানৰ বৰ্তমানৰ ৰজা জিগমে খেছৰ নামগিয়াল ৰাংচুকক সাক্ষাৎ কৰাৰ লগতে দেশখনৰ চতুৰ্থগৰাকী ৰজা জিগমে ছিংয়ে ৰাংচুককো সাক্ষাৎ কৰিব। তদুপৰি তেওঁ ভূটানৰ প্ৰধানমন্ত্ৰীগৰাকীৰ সৈতে তেওঁ আলোচনাত অংশগ্ৰহণ কৰিব।

এই ভ্ৰমণৰ সময়তে শ্ৰীমোদীয়ে থিম্ফুত নতুনকৈ স্থাপন কৰা জ্বালটছুৱেন জেটছুন পেমা মাতৃ আৰু শিশু চিকিৎসালয়খন আনুষ্ঠানিকভাৱে উদ্বোধন কৰিব। উল্লেখযোগ্য যে, এই অত্যাধুনিক চিকিৎসালয়খন ভাৰতৰ সহযোগিতাবে নিৰ্মাণ কৰা হৈছে। কেন্দ্ৰীয় চৰকাৰৰ প্ৰতিৱেশীক অগ্ৰাধিকাৰ প্ৰদানৰ নীতিৰ সৈতে সামঞ্জস্য ৰাখি দেশ দুখনৰ মাজত চলি অহা শীৰ্ষ পৰ্যায়ৰ প্ৰতিনিধিৰ ভ্ৰমণৰ পৰম্পৰাৰ আধাৰত প্ৰধানমন্ত্ৰী মোদীৰ এই ভূটান ভ্ৰমণসূচী গ্ৰহণ কৰা হৈছে।

000000

দিল্লী বিধানসভাৰ আজিৰ বাবে নিৰ্ধাৰিত এখন বিশেষ অধিবেশন বাতিল কৰা হৈছে। বিধানসভাখনৰ পৰৱৰ্তী অধিবেশনৰ বাবে অহা ২৭ মাৰ্চৰ দিনটো ধাৰ্য কৰা হৈছে। আবকাৰী নীতিৰ কেলেংকাৰী সম্পৰ্কীয় গোচৰত বিধি বলৱৎকাৰী সঞ্চালকালয়ে দিল্লীৰ মুখ্যমন্ত্ৰী অৰবিন্দ কেজৰিৱালক কালি গ্ৰেপ্তাৰ কৰাৰ পাছত এই সিদ্ধান্ত গ্ৰহণ কৰা হয়।

আমাৰ আগৰ বাতৰিতেই কোৱা হৈছে যে, দিল্লীৰ মুখ্যমন্ত্ৰীগৰাকীক আবকাৰী নীতি কেলেংকাৰিৰ অভিযোগৰ গোচৰত বিধি বলৱৎকাৰী সঞ্চালকালয়ে যোৱানিশা গ্ৰেপ্তাৰ কৰিছে। শ্ৰী কেজৰিৱালক গ্ৰেপ্তাৰৰ পাছত বাসগৃহৰ পৰা নতুন দিল্লীস্থিত নিজৰ কাৰ্যালয়লৈ নিয়া হয়। ইয়াৰ পূৰ্বে বিধি বলৱৎকাৰী সঞ্চালকালয়ৰ এটা দল কালি সন্ধিয়া মুখ্যমন্ত্ৰীগৰাকীৰ বাসগৃহত উপস্থিত হয় আৰু তালাচী চলায়।

সঞ্চালকালয়ে দিল্লীৰ আবকাৰী নীতি সম্পৰ্কীয় ক'লা ধন বৈধকৰণৰ গোচৰত কেজৰিৰাললৈ ৯ বাৰকৈ চমন জাৰি কৰিছিল, যদিও মুখ্যমন্ত্ৰীগৰাকীয়ে এই চমনসমূহ অবৈধ আৰু ৰাজনৈতিকভাৱে উদ্দেশ্যপ্ৰণোদিত বুলি উল্লেখ কৰি সঞ্চালকালয়ৰ সন্মুখত হাজিৰ হোৱা নাছিল। দিল্লী উচ্চ ন্যায়ালয়ে কালি শ্ৰী কেজৰিৰালক বিধি বলৱৎকাৰী সঞ্চালকালয়ৰ কোনো শাস্তিমূলক ব্যৱস্থাৰ পৰা সকাহ দিবলৈ অস্বীকাৰ কৰাৰ পাছতে মুখ্যমন্ত্ৰীগৰাকীক গ্ৰেপ্তাৰ কৰা হয়।

আনহাতে, শ্ৰীকেজৰিৰালে তেওঁৰ গ্ৰেপ্তাৰক প্ৰত্যাহ্বান জনাই উচ্চতম ন্যায়ালয়ত দাখিল কৰা আবেদনখন আজি প্ৰত্যাহ্বাৰ কৰিছে।

০০০০০০

বিহাৰৰ ছুপউল জিলাত কোশী নৈৰ ওপৰৰ এখন নিৰ্মীয়মান দলঙৰ এটা অংশ আজি পুৱা খহি পৰাৰ ফলত এজন লোক মৃত্যুমুখত পৰাৰ লগতে আন ১০ জন লোক গুৰুতৰভাৱে আহত হয়। আহতসকলক ততাতয়াকৈ অঞ্চলটোৰ কাষৰীয়া চিকিৎসালয়ত ভৰ্তি কৰোৱা হয়। জিলাখনৰ আৰক্ষী অধীক্ষক শৈশৱ যাদৱে আকাশবাণীৰ বাতৰি বিভাগক জানিবলৈ দিয়া মতে, দলঙখনৰ ভাগি পৰা অংশৰ স্তম্ভৰ মাজত আৱদ্ধ হৈ থকা ছজন শ্ৰমিকক উদ্ধাৰ কৰাৰ বাবে অভিযান অব্যাহত আছে।

সমগ্ৰ বিশ্বতে আজি বিশ্ব জল দিৱস পালন কৰা হৈছে। বিশুদ্ধ খোৱাপানীৰ গুৰুত্বক সন্মান জনোৱাৰ উদ্দেশ্যে প্ৰতি বছৰে ২২ মাৰ্চ তাৰিখে বিশ্বজুৰি এই দিৱস পালন কৰা হয়। বিশ্ব জল দিৱসে ব্যক্তি, সংস্থা আৰু চৰকাৰসমূহৰ সন্মিলিত প্ৰচেষ্টাত সকলোৱে বিশুদ্ধ পানী আৰু অনাময় ব্যৱস্থাৰ সুবিধা লাভ কৰাটো সুনিশ্চিত কৰিবলৈ সজাগতামূলক অনুষ্ঠান, শৈক্ষিক কাৰ্যসূচী আদিৰ আয়োজন কৰে। এই বছৰৰ বিশ্ব জল দিৱসৰ মূলমন্ত্ৰ হৈছে 'সমৃদ্ধি আৰু শান্তিৰ বাবে পানী'।

০০০০০০

ভাৰতীয় মহাকাশ গৱেষণা সংস্থা চমুকৈ ইছৰ'য়ে আজি পুৱা কৰ্ণাটকৰ এ টি আৰ চিত্ৰদুৰ্গাত পুনৰ ব্যৱহাৰযোগ্য উৎক্ষেপণ বাহন 'পুষ্পকৰ' অৱতৰণ সফলতাৰে সম্পন্ন কৰিছে। সামাজিক মাধ্যম 'এক্স'যোগে দিয়া এটা বাৰ্তাত 'ইছৰ'ৰে কৈছে যে এই সফলতাই আৰ এল ভি বাহনৰ স্বয়ংক্ৰিয় মোডত নিখুঁত অৱতৰণ কৰাটো সূচায়। ইছৰ'ৰ অধ্যক্ষ এছ সোমনাথে মহাকাশযানখনৰ কৌশল, অৱতৰণ আৰু শক্তি ব্যৱস্থাপনাৰ সম্পূৰ্ণ স্বয়ংক্ৰিয় আৰু ক্ৰটিহীন অৱতৰণৰ বাবে দলটোক অভিনন্দন জনাইছে।

০০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মুৱে বিজু জনতা দলৰ প্ৰবীণ নেতা তথা ওড়িশা চৰকাৰৰ ভূতপূৰ্ব মন্ত্ৰী দামোদৰ ৰাউটৰ মৃত্যুত গভীৰ শোক প্ৰকাশ কৰিছে। সামাজিক মাধ্যমত দিয়া এটা বাৰ্তাত ৰাষ্ট্ৰপতি শ্ৰীমতী মুৰ্মুৱে কয় যে, ওড়িশা তথা দেশখনৰ উন্নয়নৰ প্ৰতি ৰাউটে আগবঢ়োৱা বৰঙণি চিৰস্মৰণীয় হৈ ৰ'ব। তেওঁ বিজেপিৰ প্ৰবীণ নেতাগৰাকীৰ পৰিয়ালৰ লগতে তেওঁৰ অনুগামী সকললৈ সমবেদনা জ্ঞাপন কৰে।

উল্লেখযোগ্য যে, ওড়িশাৰ প্ৰাক্তন মন্ত্ৰীগৰাকী চলিত মাহৰ আৰম্ভণিতে হৃদৰোগত আক্ৰান্ত হোৱাৰ পাছত বিগত সময়ছোৱাত সংকটজনক অৱস্থাত চিকিৎসাধীন হৈ আছিল। আজি তেওঁৰ দেহাৱসান ঘটে। দামোদৰ ৰাউটৰ বয়স হৈছিল ৮২ বছৰ।

000000

ভাৰতে হেইটিত আৰু ভাৰতীয় নাগৰিকসকলক ডমিনিকান গণৰাজ্যলৈ সুকলমে স্থানান্তৰ কৰাৰ বাবে **ইন্দ্ৰাৱতী** অভিযান আৰম্ভ কৰিছে। বিদেশ মন্ত্ৰী ড^o এছ জয়শংকৰে সামাজিক মাধ্যমযোগে কৈছে যে কালি ১২ গৰাকী ভাৰতীয়ক নিৰাপদে আঁতৰাই অনা হয়। তেওঁ কয় যে বিদেশত থকা ভাৰতীয় নাগৰিকসকলৰ সুৰক্ষা আৰু কল্যাণৰ প্ৰতি কেন্দ্ৰীয় চৰকাৰ বদ্ধপৰিকৰ। তেওঁ লগতে এইক্ষেত্ৰত আগবঢ়োৱা সহায়-সহযোগিতাৰ বাবে ডমিনিকান গণৰাজ্য চৰকাৰক ধন্যবাদ জ্ঞাপন কৰে।

000000

কংগ্ৰেছ দলে সমাগত লোকসভা নিৰ্বাচনৰ বাবে ৫৭ গৰাকী প্ৰাৰ্থীৰ এখন তালিকা প্ৰকাশ কৰিছে। এই তালিকা অনুসৰি অৰুণাচল প্ৰদেশৰ প্ৰাক্তন মুখ্যমন্ত্ৰী নাবাম টুকীয়ে অৰুণাচল পশ্চিম লোকসভা সমষ্টিৰ পৰা আৰু পুডুচেৰীৰ প্ৰাক্তন মুখ্যমন্ত্ৰী বৈথিলিংগমে পুডুচেৰী সমষ্টিৰ পৰা প্ৰতিদ্বন্দ্বিতা কৰিব। আনহাতে, বৰ্তমানৰ লোকসভাৰ কংগ্ৰেছৰ দলনেতা অধীৰৰঞ্জন চৌধুৰীক পশ্চিমবংগৰ বহৰমপুৰ সমষ্টিৰ প্ৰাৰ্থী হিচাপে তালিকাখনত অন্তৰ্ভুক্ত কৰা হৈছে।

000000

আই পি এল ক্ৰিকেট প্ৰতিযোগিতাৰ সপ্তদশ সংস্কৰণৰ খেল আজি চেন্নাইত অনুষ্ঠিত হ'ব। এম এ চিদাম্বৰম ষ্টেডিয়ামত হ'বলগীয়া আজিৰ প্ৰথমখন খেলত যোৰাবাৰৰ চেম্পিয়ন চেন্নাই ছুপাৰ কিংছ ৰয়েল চেলেঞ্জাৰ্ছ বেংগালুৰুৰ বিৰুদ্ধে অৱতীৰ্ণ হ'ব। খেলখন নিশা ৮ বজাত আৰম্ভ হ'ব। আজিৰ খেলখনত মহেন্দ্ৰ সিং ধোনী আৰু বিৰাট কোহলী পৰস্পৰৰ বিৰুদ্ধে অৱতীৰ্ণ হোৱাৰ পৰিপ্ৰেক্ষিতত ক্ৰিকেটপ্ৰেমীসকলে এই খেলখনলৈ অধীৰ আগ্ৰহেৰে অপেক্ষা কৰিছে। অৱশ্যে ইয়াৰ মাজতে চেন্নাই ছুপাৰ কিংছ দলটোৱে ধোনীৰ পৰিৱৰ্তে ঋতুৰাজ গায়কোৱাডক দলটোৰ নতুন কেপ্তেইন হিচাপে ঘোষণা কৰাত দলটোৰ অনুগামীসকল কিছু পৰিমাণে হতাশ হোৱা পৰিলক্ষিত হৈছে। উল্লেখযোগ্য যে, টী-টুৱেণ্টী বিশ্বকাপ ক্ৰিকেট প্ৰতিযোগিতাৰ পূৰ্বে হ'বলগীয়া এইবাৰৰ আই পি এলৰ সংস্কৰণে বিশেষ গুৰুত্ব বহন কৰিছে।

ইপিনে, গুৱাহাটীৰ বৰ্ষাপাৰাৰ ক্ৰিকেট ষ্টেডিয়ামত অহা মে'ত আই পি এলৰ দুখন খেল অনুষ্ঠিত হ'ব। ৰাজস্থান ৰয়েলছৰ অধ্যক্ষ অসমৰ ৰঞ্জিত বৰঠাকুৰে এই বিষয়ে প্ৰকাশ কৰিছে। লোকসভা নিৰ্বাচনৰ পৰিপ্ৰেক্ষিতত বি চি চি আয়ে প্ৰতিযোগিতাৰ প্ৰাৰম্ভিক সূচীহে ঘোষণা কৰিছে। অহা সপ্তাহত লীগৰ পৰৱৰ্তী কাৰ্যসূচী প্ৰকাশ কৰা হ'ব। ইফালে, ব'ৰ্ডৰ সচিব জয় শ্বাহে এইবাৰ আই পি এলৰ সকলো খেল ভাৰততে হ'ব বুলি প্ৰকাশ কৰিছে। উল্লেখযোগ্য যে পূৰ্বে অহা ৫ আৰু ১৬ মে'ত বৰ্ষাপাৰাত দুখন খেল হোৱাৰ কথা আছিল যদিও নিৰ্বাচনৰ পৰিপ্ৰেক্ষিতত মে'ৰ তৃতীয় বা চতুৰ্থ সপ্তাহত খেল দুখন অনুষ্ঠিত হ'ব। উল্লেখযোগ্য যে ৰাজস্থান ৰয়েলছে এইবাৰ আই পি এলত ২৪ মাৰ্চত জয়পুৰত লক্ষ্ণৌ ছুপাৰ জায়েণ্টছৰ বিৰুদ্ধে খেলি অভিযান আৰম্ভ কৰিব।

000000

ভাৰতীয় অলিম্পিক সংস্থাই প্ৰবীণ টেবল টেনিছ খেলুৱৈ অচন্দ্ৰা শৰৎ কমলক আসন্ন পেৰিছ অলিম্পিকত ভাৰতীয় দলৰ ধ্বজাবাহক হিচাপে ঘোষণা কৰিছে। ভাৰতীয় অলিম্পিক সংস্থাই লগতে অলিম্পিকত ব্ৰঞ্জৰ পদক বিজেতা তথা কেইবাবাৰো বিশ্ব বক্সিং চেম্পিয়নশ্বিপত খিতাপ অৰ্জন কৰা মেৰীকমক **Chef de Mission** হিচাপে ঘোষণা কৰিছে। ছবাৰকৈ অলিম্পিকত অংশগ্ৰহণ কৰা আৰু শীতকালীন অলিম্পিক ক্ৰীড়া মহোৎসৱৰ **luge** শিতানত ভাগ লোৱা প্ৰথমগৰাকী ভাৰতীয় প্ৰতিনিধি শিৱ কেশৱন **deputy Chef de Mission** হ'ব। গগন নাৰঙে ভাৰতীয় শ্বুটিং দলক নেতৃত্ব দিব। আনহাতে, ডাঃ দিনশ্ব' পাৰ্ভিৱালাক মুখ্য চিকিৎসা বিষয়াৰ দায়িত্ব অৰ্পণ কৰা হৈছে।

000000

জম্মু-কাশ্মীৰত কালি কাথুৱা জিলা নিৰ্বাচনী কাৰ্যালয়ৰ উদ্যোগত আৰু বন বিভাগৰ সহযোগত SVEEP শীৰ্ষক এটা অনুষ্ঠানৰ আয়োজন কৰা হয়। আমাৰ সংবাদদাতাই জনোৱা মতে, লোকসভা নিৰ্বাচন ২০২৪ৰ পূৰ্বে জিলাখনৰ সীমান্তৱৰ্তী মহকুমা হিৰানগৰত এটা পৰিৱেশ অনুকূল ভোটগ্ৰহণ কেন্দ্ৰ উদ্বোধন কৰা হয়। ভোটাৰ আৰু নিৰ্বাচনী বিষয়াসকলৰ মাজত পৰিৱেশ অনুকূল প্ৰথা প্ৰচাৰ কৰাই এই পদক্ষেপৰ মূল লক্ষ্য। ভাৰত-পাকিস্তান আন্তঃৰাষ্ট্ৰীয় সীমান্তৰ সমীপত অৱস্থিত এই সেউজ ভোটগ্ৰহণ কেন্দ্ৰটোত প্ৰাকৃতিক উপাদান আৰু পৰিৱেশ অনুকূল সামগ্ৰীৰ মিশ্ৰণ প্ৰদৰ্শিত কৰা হৈছে। কাথোৱা জিলা প্ৰশাসনে নাগৰিকসকলক পৰিৱেশ অনুকূল সেউজ আৰ্হি ভোটগ্ৰহণ কেন্দ্ৰটো পৰিদৰ্শন কৰাৰ লগতে ইয়াৰ অভিজ্ঞতা ল'বলৈ আহ্বান জনাইছে।

000000

ঃসমাপ্তঃ